

दिनाङ्कः 20.06.2026

प्रातः - 06:55

अथ वार्ता:

प्रधानमन्त्री- ओडिशा-पश्चिमबङ्ग यात्रा

प्रधानमन्त्री नरेन्द्रमोदी अद्य ओडिशा-पश्चिमबङ्गयोः प्रवासे भविष्यति। ओडिशायाः मयूरभञ्ज-मण्डले राष्ट्रपति-द्रौपदीमुर्मुर्यायाः अष्टषष्टितमे जन्मदिवसोत्सवे प्रधानमन्त्री तथा सह पहाडपुर-ग्रामे सम्मिलितो भविष्यति। तदनन्तरं, तौ नेतारौ ओडिशाराज्ये मोहनचरणमाझी-प्रशासनस्य वर्षद्वयस्य कार्यकालपूर्ववसरे एकां विशालजनसभां सम्बोधयिष्यतः, यत्र हि सप्तचत्वारिंशतसहस्र कोटिकोप्यधिक रूप्यकाणां विकासात्मकपरियोजनानां शुभारम्भो भविष्यति। पश्चिमबङ्गे, प्रधानमन्त्री 'पश्चिमबङ्ग-दिवसावसरे भागं ग्रहीष्यति तत्र हि अनेकासां प्रणालीनां शिलान्यासम् उद्घाटनं च विधास्यति। अस्मिन्नेव अवसरे, प्रधानमन्त्री 'पी.एम. कृषि सम्मान निधिं प्रसारयिष्यति, येन देशस्य नव दशांशं चतुः चतुः कोटिकृषकेभ्यः अशीत्युत्तर अष्टशताधिक अष्टादशसहस्र कोटि-रूप्यकाणि साक्षात् तेषां वित्तकोषेषु स्थानान्तरितानि भविष्यन्ति।

एन.टी.ए. परीक्षा

एन. टी. ए. इति राष्ट्रीय-परीक्षा-सङ्घटनेन प्रख्यापितं यत् श्वः आयोज्यमानायाः नीट-यूजी विंशति षड्विंशतेः पुनःपरीक्षायाः निष्पक्षं, पारदर्शं च सञ्चालनाय वयं पूर्णरूपेण सज्जाः। परीक्षेयं भारतस्य एकपञ्चाशदुत्तरपञ्चशतनगरेषु विदेशस्य चतुर्दश नगरेषु आयोज्यते।

इत्यन्तराले एन.टी.ए. संस्था परीक्षार्थिणाम् साहाय्यार्थम् एकां आधिकारिक-व्हाट्सएप्प-वाहिनीं अपि निरमात्। सङ्घटनेन स्पष्टीकृतं यत् सर्वे आधिकारिकाः सन्देशाः केवलं तस्य प्रमाणीकृत-सङ्ख्यातः एव प्रेषयिष्यन्ते। सा संख्या अस्ति 91 78 27 98 02 87 इति।

जयशङ्कर - भारत-अमेरिका मञ्च

विदेशमन्त्री डॉ. एस्. जयशङ्करः प्रत्यपादीत् यत् अस्मिन् अशान्त-जगति भारतेन स्वकीय-राष्ट्रीयहितस्य, रणनीतिक-स्वायत्ततायाः अथ बहुध्रुवीयतायाः रक्षणं कुर्वता सहैव विभिन्न-भौगोलिक-क्षेत्रैः सह स्वसम्बन्धाः इतोऽपि सुदृढाः करणीयाः। नवदिल्लयां 'भारत-अमेरिका मञ्चस्य गोष्ठ्याः सत्रं सम्बोधयन् डॉ. जयशङ्करः अवदत् यत्, अनेक-जटिलतासु सत्सु अपि भारत-अमेरिका-देशयोः सहभागित्वं विभिन्नेषु क्षेत्रेषु अविरतं वर्धमानम् अस्ति। तेन सविशेषं प्रकटीकृतं यत्, यथा-यथा भारतस्य वैश्विक-उत्कर्षो भविष्यति, तथा-तथा तस्य राष्ट्रियहितानि अपि विशालानि विविधानि च भविष्यन्ति।

प्रधानमन्त्री – वी.बी.आर.वाई.

प्रधानमन्त्री नरेन्द्रमोदी ह्यः नवदेहल्यम् आयोजितस्य एकस्य कार्यक्रमस्य अन्तर्गतं 'प्रधानमन्त्री विकसित भारत रोजगार योजनायां-चतुःशताधिक द्विसहस्रकोटि-रूप्यकाणां प्रोत्साहन-राशिं वितरितवान्। असौ सविशेषं प्रत्यपादीत् यत् आगामीषु वर्षेषु भारतस्य युवानः वैश्विक-विकासस्य, नवप्रवर्तनस्य, उद्यमितायाः क्षेत्रे च अग्रपङ्क्तौ भविष्यन्ति।

निर्णयसर्वोच्चन्यायालयः

एकस्मिन् महत्वपूर्णे निर्णये सर्वोच्चन्यायालयः उदघोषयत् यत् निर्धारिते पदपथि चलनस्य अधिकारः नागरिकस्य मौलिकाधिकारो वर्तते।

न्यायमूर्ति पी. एस्. नरसिम्हा अथ न्यायमूर्ति ए. एस्. चन्दूरकर इत्यनयोः प्रतिपादितं यत्, निर्धारित-पदपथि चलनस्य नागरिकस्य अयं मौलिक-अधिकारः प्राथमिकः अस्ति, सहैव यन्त्रीकृत-वाहनानां गमनागमनस्य अपेक्षया अस्य प्राथमिकता भविष्यति। शीर्षन्यायालयस्यानुसारम्, अयं अधिकारः संविधानस्य नवदश एकम् डी इत्यनुच्छेदस्य अन्तर्गतं प्रदत्तस्य 'भ्रमण-स्वातन्त्र्यस्य' तथा एकविंशतितमानुच्छेदस्य अन्तर्गतं प्रदत्तस्य 'जीवन-एवं-व्यक्तिगत-स्वातन्त्र्य-अधिकारस्य' एको मुख्यभागो वर्तते।

फीफा-विश्वचषक-मेक्सिको-दलस्यविजयः

फीफा-विश्वचषक-प्रतियोगितायां मेक्सिको-दलेन दक्षिण-कोरिया-दलम् एक-शून्य- अंकान्तरालेन पराजितम् । अनेन विजयेन मेक्सिको-दलं प्रतियोगिरूपेण द्वात्रिंशत् चरणे प्रविशत्सु दलेषु प्रथमं राष्ट्रं जातम्।

क्रिकेट

क्रिकेट-क्रीडायाम्, भारत-अफगानिस्तानयोः मध्ये तृतीया अन्तिमा च एकदिवसीय-स्पर्धा अद्य अपराह्णे चेन्नै-नगरस्य 'एम. ए. चिदम्बरम' क्रीडाङ्गणे भविष्यति। एषः द्वन्द्वः अपराह्णे सार्धैकवादने समारप्स्यते।

॥ति वार्ताः॥